

AGA- & ETISKANEVNDIN

KÆRA 10/2023

FSF-skrivstovan upplýsir Aganevndini:	
Málsheitið: 07 Vestur mótmælir flyting av leikara til EB/Streym	
Hvør hevur reist málið: 07 Vestur	Status á leikara í Comet: Áhugaleikari
Umbøn um flyting av leikara skrásett: 29. juni	Flytingarvindeyga summar 2023: 15. juni-12. juli kl. 16:00.
FSF móttikið mótmæli: 6. juli	
Mótmælisfreist á 8 dagar hildin: Ja	

Avgerð

07 Vestur mótmælir at leikaraloyvið hjá Carol Assis Silva verður flutt úr 07/Vestur til EB/Streym vísandi til, at peningalig viðurskifti eru millum leikara og 07 Vestur, sum ikki eru avgreidd.

Aga- og etiskanevndin metir, at umrøddu peningaligu viðurskifti eru av privatrættarligum slagi, sum ikki eru tengd at einari ítróttaligari avtalu, sum binda leikaran at leika fótbólt fyri 07 Vestur í eitt ávíst tíðarskeið.

Staðfest er, at leikarin er skrásettur sum áhugaleikari í skrásetingarskipan FSF's.

Niðurstøðan er, at loyvisbrævið hjá Carol Assis Silva, FIFA ID 1171A36, kann verða leysgivið til EB/Streym.

Mótmælið

07 Vestur mótmælir, at loyvisbrævið hjá Carol Assis Silva verður leysgivið eftir umbøn frá EB/Streymi 29. juni 2023. Orsøkin til mótmæli er, at 07 Vestur metir, at peningalig viðurskifti millum leikara og felag ikki eru avgreidd. Víst verður til avtalur við peningaligum bindingum fyri felagið viðvíkjandi ferðing, húsaleigu og limagjaldi hjá leikara. 07 Vestur hevur lagt skjalatilfar fram, sum styðja undir mótmælið.

Heimildir hjá Aga- og etiskanevndini at viðgera málið

Vísandi til grein 18, stk. 2 í Kappingarreglunum fyri fótbólt, hevur Aga- og etiskanevndin málsføri at viðgera hetta mál.

Fakta í málinum

Aga- og etiskanevndin staðfestir, at ongin FSF-góðkendur yrkisleikarasáttmáli er millum felagið og leikaran. Leikarin er skrásettur sum áhugaleikari í leikaraskrá FSF's, sum er skjalfest í talgildu Comet-skipanini. Støðan hjá leikara og yrkisleikarasáttmálar verða skrásettir í Comet.

Aga- og etiskanevndin staðfestir eisini, at tað er ikki eitt krav í FSF, at leikari skal vera yrkisleikari fyri at leika í bestu kvinnudeildini eins og tað er í bestu deildini hjá monnum.

Aga- og etiskanevndin staðfestir harumframt, at 07 Vestur hevur skjálprógvað, at felagið hevur gjørt fleiri privatrættarligar avtalur, sum geva nevnda áhugaleikara fíggarligar ágóðar í mun til ferðaútreiðslur, húsaleigu og venjingarklæði. Aga- og etiskanevndin metir tó, at hesar avtalur eru av privatrættarligum slagi og uttan tilknýtið til eina tíðarbundnað ítróttarlíga avtalu um at leika fótbólt fyri 07 Vestur.

AGA- & ETISKANEVNDIN

Aga- og etiskanevndin metir heldur ikki, at 07 Vestur hevur prógvað, at leikarin er komin í drag við at gjalda limagjald. Óvist er, um felagið hevur kravt limagjald frá leikaranum.

Lógarverkið

Sambært § 18, stk. 2 í Kappingarreglunum fyri fótbold, kann eitt felag mótmæla at leikari flytur til annað felag, um “peningalig ella onnur felagslig áhugamál binda leikaran.”

Sambært § 2 í Leikarareglugerðini, er leikari antin áhugaleikari ella yrkisleikari. Yrkisleikarar skulu hava FSF-góðkendan yrkisleikarasáttmála.

Sambært § 3, stk. 2 í Leikarareglugerðini, skal onki endurgjald gjaldast fyri venjing og útbúgving av leikarum, sum aftur fáa status sum áhugaleikari. Undantak kunnu vera, um leikari aftur gerst yrkisleikari innan fyri 30 mánaðir.

§ 11, stk. 10 í Leikarareglugerðini ásetur, at “Tá partarnir hava sagt upp yrkisleikarasáttmálan eru partarnir leysir av hvørjum øðrum, og leikarin kann frítt fara til annað felag.”

Staðfestingar, metingar og niðurstøða

Aga- og etiskanevndin staðfestir, at privatrættarligar avtalur við fíggjarligum bindingum fyri felagið, eru millum 07 Vestur og Carol Assis Silva. Aga- og etiskanevndin metir ikki, at hesar avtalur eru tengdar at einari tíðarbundnari ítróttarligari avtalu millum felag og leikara.

Aga- og etiskanevndin metir heldur ikki, at prógv eru fyri, at leikarin er komin í mishald við gjald av limagjaldi til 07 Vestur.

Niðurstøðan er, at 07 vestur ikki hevur haldgóða grundgeving fyri at mótmæla, at loyvisbrævið hjá leikaranum verður flutt til EB/Streym. Loyvisbrævið kann tí flytast til EB/Streym.

Kæruvegleiðing

Sambært grein 10 í aga- og etisku reglugerðini, kann avgerðin ikki kærast til Yvirkærunevndina.

Staður, dagfesting og undirskrift:

Tórshavn 31. juli 2023

Anni á Hædd
forkvinna

Í Aga- og etiskunevndini eru: Anni á Hædd, forkvinna og lögfrøðingur, Ken Nónklett, varaformaður og lögfrøðingur, Eli Thorsteinsson, lögfrøðingur, Jóhan T. Davidsen, lögfrøðingur og Sissal Kj. Kristiansen, sniðgevi og ráðgevi.